

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣೇ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ
॥ ಧಾಮವೈಭವಸ್ತುಬಕಃ ಅಷ್ಟಾದಶಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಧಾಮವೈಭವಸ್ತುಬಕಃ ಅಷ್ಟಾದಶಃ ||

ಅರವಿಂದವನಂ ವಂದೇ ತದಹಂ ಯದಹರ್ನಿಶಂ |
ಪ್ರೀತಿಪೂರ್ವಕಮಧ್ಯಾಸ್ತೇ ಪೀತಾಂಬರ ಕುಟುಂಬಿನೀ || 18.1 ||

ಸಾರಸಾತ್ಮನಿ ತವಾಂಬ ಮಂದಿರೇ
ದ್ವಾರಪಾಲಕಜನಾ ಇವೇಂದಿರೇ |
ಚಾರುಕೇಸರ ಸುವರ್ಣಯಷ್ಟಿಕಾ -
ಧಾರಿಣಃ ಪ್ರತಿವಸಂತಿ ಷಟ್ಪದಾಃ || 18.2 ||

ತಾವಕಂ ಪದಮಭಿಖ್ಯಯಾ ರಮೇ
ವಾರಿಜಂ ಪ್ರಣಿಗದಂತಿ ಸೂರಯಃ |
ಪ್ರೌಢಶೋಭನಖರಾಂಶು ವೈಭವ -
ಪ್ರಾಪ್ತಮಂಜಿಮ ಸದಾಲಿಸೇವಿತಂ || 18.3 ||

ಪ್ರಬಿಭ್ರತಿ ಭವತ್ಪದಪ್ರಣಯ ತದ್ವಿಪರ್ಯಾಸಯೋಃ
ಜನಾ ವಿಭವದುರ್ಗತೀ ಜನನಿ ತತ್ರ ಚೋದಾಹೃತಿಃ |
ಸಹಸ್ರವಸುರೇಧತೇ ಸರಸಿಜಾನುಕೂಲೇ ರವಿಃ
ಸ ಭಿಕ್ಷುಕಶಿರೋಮಣಿಃ ಶ್ರಯತಿ ತತ್ಪ್ರತೀಪಃ ಕ್ಷಯಂ || 18.4 ||

ಕಪಟಕಿಟಿದಶಾಯಾಂ ಕೈಟಭಾರಿಃ ಕ್ಷಮಾಭಾಕ್
ಪ್ರಭುರಕೃತ ಯತೋಽಸೌ ಪಂಕಜಾತೇ ನಿವಾಸಂ |
ತದಿಹ ಭಜಸಿ ಭರ್ತುರ್ಧರ್ಮಮೇವಾನುಸರ್ತುಂ
ಪರಮಪುರುಷಕಾಂತೇ ಪಂಕಜಾತಸ್ಥಿತಿಂ ಕಿಂ || 18.5 ||

ಸ್ಥಾನಂ ಸಮಸ್ತವಸುವೃದ್ಧಿಪುಷ್ಪವಾಪಿ
 ಪದ್ಮಂ ರಮೇ ನವಸುಮತ್ವಮುಪೈತಿ ಚಿತ್ರಂ |
 ಅಪ್ಯನ್ಯದದ್ಭುತಮಮುಷ್ಯ ತು ಯೋಽನುಕೂಲಃ
 ಶಶ್ವದ್ಭರ್ತಿ ವಸುಮತ್ತ್ವಮಸೌ ಪತಂಗಃ || 18.6 ||

ಸನ್ಮಾನಸೋಲ್ಲಸನದಃ ಸದಸದ್ವಿವೇಕೇ
 ಶಕ್ತಃ ಸರೋಜನಿಲಯೇ ಸದನಂ ತ್ವದೀಯಂ |
 ಶಬ್ದೈಃ ಶುಭೈಃ ಶ್ರುತಿಪಥಂ ಸುಖಯನ್ ಗಭೀರೈಃ
 ಸಂಸೇವತೇ ಜನನಿ ಹಂಸಗಣೋಽವದಾತಃ || 18.7 ||

ಕಮಲೇ ಕಮಲೇಷು ಸನ್ನಿಧತ್ನೇ
 ಸಕಲೇಷು ಸ್ವವಶೇಷು ವಿಷ್ಣುಪೇಷು |
 ಸಹಜಂ ಜನನೀಜನಸ್ಯ ಲೋಕೇ
 ಜಲಜಾತೇಷು ವಿಶೇಷವತ್ಸಲತ್ವಂ || 18.8 ||

ಕಲ್ಪಾರೋತ್ಪಲಕೈರವಾದಿಷು ತಥಾ ಕಲ್ಯಾಣಿ ಮಾಲ್ಯಾದಿಷು
 ಪ್ರಾಯಃ ಸತ್ಸು ಸುಮೇಷು ವಸ್ತುಷು ಪರಂ ಪದ್ಮಾನಿ ಸದ್ಮಾನಿ ತೇ |
 ಭಾಗ್ಯಂ ಕುತ್ರಚಿದೇವ ನೃತ್ಯತಿತರಾಂ ಭೂಯಸ್ಸು ತುಲೈಷ್ಟಪಿ
 ತ್ವತ್ಕಾಂತಾಯ ಸುಗಂಧಿವಸ್ತುಷು ತುಲಸ್ಯೈಕೈವ ಸಾ ರೋಚತೇ || 18.9 ||

ತ್ವದ್ಗೇಹಂ ಕಮಲಂ ಯತಸ್ತ್ವದವಿನಾಭೂತಸ್ಯ ವಿಷ್ಣೋಃ ಪದಂ
 ಸೂರ್ಯಾಲೋಕವಿಕಾಸಮಂಚತಿ ತತಃ ಪದ್ಮೇ ಮಧುಸ್ವಾದು ತತ್ |
 ಅನ್ನಾದೋಹಮಿತೀವ ಗೀತಿನಿನದೈಃ ಶ್ರುತ್ಯಂತಸಂಚಾರಿಭಿಃ
 ಕೃಷ್ಣಾಕಾರಜುಷೋಽತ್ರ ಕೇಚಿದನಿಶಂ ನಂದಂತಿ ಲಬ್ಧ್ವಾ ರಸಂ || 18.10 ||

ಸೂರ್ಯಾಲೋಕದಶಾಸು ಹರ್ಷಮಯತೇ
 ದೋಷಾಕರಾಲೋಕನೇ
 ಸಂಕೋಚಂ ಭಜತಿ ಶ್ರಿತಾಲಿಷು ರಮೇ
 ದತ್ತೇ ಪರಂ ಜೀವನಂ |

ಸ್ಥಾನಂ ಪಂಕಮಧಃ ಕರೋತಿ ವಹತೇ
 ನಾಲೀಕಶಬ್ದಂ ಚ ತೇ
 ಕಾಂ ವಾ ತಾವಕಸನ್ನಿಧಾನಮಹಿಮಾ
 ಕುರ್ಯಾನ್ನ ಚರ್ಯಾಂ ಶುಭಾಂ || 18.11 ||

ಧತ್ತೇ ಸದೈವ ಶಿರಸಾ ತವ ಪಾದರೇಣೂನ್
 ಪದ್ಮೇ ಬಿಭರ್ತಿ ತವ ನಾಮ ಚ ಪದ್ಮಮೇತತ್ |
 ವರ್ವರ್ತಿ ಧಾರಕತಯಾ ತವ ಹಸ್ತಮೇವ
 ತದ್ಯುಕ್ತಮೃಚ್ಛತಿ ತವೋಜ್ಜ್ವಲದಾಸ್ಯಲಕ್ಷ್ಮೀಂ || 18.12 ||

ಪ್ರಾತಃ ಕೃತಾಪ್ಲವವಿಧಿಃ ಪಯಸಾಂ ನಿಧಾನೇ
 ಬ್ರಹ್ಮೋಽರ್ಚಕಃ ಶುಚಿಕರೋ ಭೃತತಪ್ತಚಕ್ರಃ |
 ಉದ್ಘಾಟಯತ್ಯುದಿತ ವಿಷ್ಣುಪದೈಕಸಕ್ತಿಃ
 ವಿಶ್ವಾಂಬ ಪದ್ಮಮಯಸದ್ಮ ದಲಾರರಂ ತೇ || 18.13 ||

ಬ್ರಹ್ಮಾ ಯಸ್ಮಾದಜನಿ ವಹತೇ ಚಾರು ಪೀತಾಂಶುಕಂ ಯತ್
 ಸಾಂದ್ರಾಮೋದಂ ಸತತಮಮೃತಸ್ಥಾನಮೇವಾಶ್ರಿತಂ ಚ |
 ಅರ್ಹತ್ಯಬ್ಜಂ ತವ ಪದಮಿದಂ ಶ್ರೀನಿವಾಸಾಭಿಧಾನಂ
 ಮಾತರೋಽಷೋ ನ ಭವತಿ ಮಧುಸ್ನಿಗ್ಧತಾ ಧರ್ಮಭೂಮ್ನಿ || 18.14 ||

ಅಹೋ ಮುಕುಂದಸುಂದರಿ ತ್ವದೀಯಮಂದಿರಾಹಿತಃ
 ಸ್ವಯಂ ಕ್ಷಯಂ ವ್ರಜನ್ನಯಂ ಸ್ವರಕ್ಷಿಣಂ ಕ್ಷಿಣೋತ್ಯಪಿ |
 ಸರೋರುಹದ್ರುಹಃ ಶಿವಃ ಶಿರೋಽಧಿರೋಹದುಷ್ಕೃತಾತ್
 ವಿದಿಕ್ಷು ದಿಕ್ಷು ಭಿಕ್ಷುಕಃ ಸ್ಫುಟಂ ನಟನ್ನಟಾಟ್ಯತೇ || 18.15 ||

ತ್ವದ್ಧಾಮ್ನಃ ಸರಸೀರುಹಸ್ಯ ಚ ಮಿಥಸ್ತ್ವತ್ಕಾಂತ ಧಾಮಾತ್ಮನೋ
 ಮಾರ್ತಾಂಡಸ್ಯ ಚ ಪುಂಡರೀಕನಿಲಯೇ ಮೈತ್ರೀ ನಿಸರ್ಗೋದಿತಾ |
 ಕಲ್ಯಾಣೀಂ ಯುವಯೋರಿಯಂ ವಿವೃಣುತೇ ಕೈಮುತ್ಯನೀತ್ಯಾ ಮಿಥಃ
 ಪ್ರೀತಿಂ ಕಾಮಪಿ ಭೂಯಸೀಮವಿದಿತಾಕ್ಷೇಪಾಮನೌಪಾಧಿಕೀಂ || 18.16 ||

ಕತಿ ನ ಕುಸುಮಮನ್ಯಾನ್ಯನ್ಯಾನಿ ದೇವಿ ವನೇ ವನೇ
 ನ ಹಿ ಸಮುದಿತೇಷ್ಟಪೈತೇಷು ಕ್ಷಮಾ ಕಮಲೋಪಮಾ |
 ಭಗವತಿ ಭವತ್ಸಾನ್ನಿದ್ಯೇನ ಪ್ರಭೋಃ ಕಮಲಾನಿ ಯತ್
 ಕರಚರಣದೃಕ್ಕಲ್ಪಾನೀತಿ ಸ್ಥಿರಂ ದಧತೇ ಯಶಃ || 18.17 ||

ಹರೇಃ ಕರಸ್ಪರ್ಶನತಃ ಪ್ರಹೃಷ್ಟಾ
 ಪಯಸ್ಯುದೀತಾ ರುಚಿರಾಲಿಕಾಂತಾ |
 ವಾರಾಶಿಕನ್ಯೇ ವಸತಿಸ್ತ್ವದೀಯಾ
 ಬಿಭರ್ತಿ ಯುಕ್ತಂ ಕಮಲಾಭಿಧಾನಂ || 18.18 ||

ಭೃಂಗೀಸಂಗೀತ್ಯುದಯಸುಭಗಂ ಮಂಜುಕಿಂಜಲ್ಕಪುಂಜ -
 ಸ್ಫಾರಸ್ತಂಭಂ ಕಿಮಪಿ ವಿಕಸತ್ಪತ್ರಸಚ್ಚಿತ್ರಭಿತ್ತಿ |
 ಪರ್ಯಾಶ್ಲಿಷ್ಟಂ ವಿಮಲಸರಸಾ ಕರ್ಣಿಕಾಸ್ವರ್ಣಪೀಠಂ
 ಪದ್ಮಂ ವಿದ್ಮಃ ಪರಮನುಗುಣಂ ಸದ್ಮ ಪದ್ಮೇ ಭವತ್ಯಾಃ || 18.19 ||

ದುಗ್ಧಾಂಬುರಾಶಿದುಹಿತುಸ್ತವ ಸನ್ನಿಧಾನಾತ್
 ಸ್ವರ್ಣಸ್ಥಿತಿರ್ಭವತಿ ಹಂತ ಕುಶೇಶಯಸ್ಯ |
 ತತ್ಸಂಭವೋಽಪ್ಯಭವದಂಬ ಹಿರಣ್ಯಗರ್ಭಃ
 ಧನ್ಯಾಃ ಖಲು ತ್ವದನುಬಂಧ್ಯನುಬಂಧಿನೋಽಪಿ || 18.20 ||

ನವಸಾರಸವಾಸಮಾಚರಂತ್ಯಾಃ
 ತವ ಸಾಧರ್ಮ್ಯಮಿವಾಂಬ ಲಬ್ಧುಕಾಮಃ |
 ಪುರುಷಃ ಪರಮಃ ಸದಾ ವಿಧತ್ತೇ
 ಪುರಮಧ್ಯಸ್ಥಿತಪುಂಡರೀಕವಾಸಂ || 18.21 ||

ಅಸ್ತಿ ತೇ ಹರಿಪುರಂದ್ರಿ ನೀರಜ -
 ಸ್ಥಾನಮಿತ್ಯುದಿತಮಾಸ್ಪದದ್ವಯಂ |
 ಏಕಮಾಹುರಿಹ ತು ತ್ರಿಪಾತ್ಪದಂ
 ದೇವಿ ಷಟ್ಪದಪದಂ ಪರಂ ಪುನಃ || 18.22 ||

ಸುರಾದಿಜೀವೈರಮೃತ್ಯೈಕನಿಷ್ಠೈಃ
 ಚಿರಾಯ ಯೈರಂಬ ವಿಭಾವ್ಯಸೇಽಂತಃ |
 ಆಲೋಕಮಗ್ರ್ಯಂ ಹರಿರೇಷು ತನ್ವನ್
 ಆಮೋದಮನ್ಯಾದ್ಯಶಮಾದಧಾತಿ || 18.23 ||

ಅದೋ ದಧಾನಂ ಕಮಲಾಭಿಧಾನಂ
 ಅಂಭಶ್ಚ ತಜ್ಜಂ ಚ ಸಮಂ ತವಾಸ್ತಾಂ |
 ಆದ್ಯಸ್ಯ ಪುಂಸಃ ಪದಮಾಹುರಾದ್ಯಂ
 ತ್ವದೀಯವಾಸಂ ಜನನಿ ದ್ವಿತೀಯಂ || 18.24 ||

ಕ್ಷಮಾಸ್ವರ್ಣಸ್ಫೂರ್ತಿಂ ಸತತಮಧಿಗಮ್ಯಾಪಿ ಕಮಲೇ
 ಗುಣಾದಾರ್ಥ್ಯಾಚ್ಛಂದಂ ಕಮಪಿ ಭಜತೇ ನಾಲಮಿತಿ ಯತ್ |
 ತದೇವಾಲಂಕಾರಂ ನಯತಿ ನಲಿನಂ ಸ್ಪರ್ಶನವಶಾತ್
 ತನೋತಿ ಹ್ಯಾದಾರ್ಯಂ ತವ ಜನನಿ ಸಾನ್ನಿದ್ಯಮಹಿಮಾ || 18.25 ||

ಭಗವತಿ ಪರಬ್ರಹ್ಮಾದ್ವೈತ ಪ್ರಸಂಗಜುಷಸ್ತವ
 ಪ್ರಥಯತಿ ಲಸದ್ಧರ್ಮಾಲೀಕತ್ವಮತ್ರ ಹಿ ದರ್ಶನಂ |
 ತ್ವಮುಚಿತಮಧಿಷ್ಠಾನಂ ನಾಲೀಕಮಾಶ್ರಯಸೇ ತತಃ
 ತವ ಕಿಲ ಸದಾಲೋಕಃ ಸರ್ವೋಽಪಿ ಕಲ್ಪನಗೋ ರಮೇ || 18.26 ||

ಯತ್ರೋತ್ತಮಸ್ಫುರಣಯಂತ್ರಿತಚಿತ್ತವೃತ್ತೌ
 ನಿತ್ಯೋಲ್ಲಸದ್ರಜಸಿ ರಾಜತಿ ಸಾರಸತ್ವಂ |
 ಸ್ಥಾನಂ ಪ್ರಧಾನಮಿದಮಭಿಸುತೇ ಯತಸ್ತೇ
 ಸ್ಥಾನೇ ತದತ್ರ ರಮತೇ ಮಹದಾದಿತತ್ತ್ವಂ || 18.27 ||

ಸಿಂಹಾಸನಸ್ಥಿತಿ ಜುಷಸ್ತವ ವಾಸಯೋಗ್ಯಂ
 ನಿತ್ಯಂ ಭವೇಯಮಿತಿ ನಿಶ್ಚಯಮೇತ್ಯ ನೂನಂ |
 ಕೇಸರ್ಯಭೂತ್ ಸರಸಿಜಂ ನರಸಿಂಹಕಾಂತೇ
 ತದ್ವೇಷಮೇಷ ತನುತೇ ತತ ಏವ ಪದ್ಮೇ || 18.28 ||

ಅಬ್ಜಂ ವಿಧೌ ದ್ವಿಷತಿ ದೇವ್ಯಮೃತ್ಯೈಕವೃತ್ತಿ
 ಕಾಮೇನ ಹಂತ ಯದನೀಯತ ಮಾರ್ಗಣತ್ವಂ |
 ತಸ್ಯ ಸ್ವತೋಽಂಬರಮಣಿಸ್ಫುಟವಸ್ವವಾಪ್ತಿಃ
 ಉಲ್ಲಾಸಹೇತುರಭವತ್ ತವ ಸನ್ನಿಧಾನಾತ್ || 18.29 ||

ಉತ್ಪುಲ್ಲವಾರಿರುಹತಲ್ಲಜ ಕೇಲಿಗೇಹೇ
 ಸರ್ವೇಶ್ವರಸ್ಯ ದಯಿತಾಂ ಶಯಿತಾಂ ನನು ತ್ವಾಂ |
 ವೈತಾಲಿಕಾ ಇವ ಗೃಹೀತಸುಜಾತಗೀತಾಃ
 ಪ್ರಾತಃ ಶನೈರ್ಮಧುಕರಾಃ ಪ್ರತಿಬೋಧಯಂತಿ || 18.30 ||

ಸಹಂಸಕಾಸಾರಬಹೂರ್ಮಿಕೋಜ್ಜ್ವಲಾ
 ಪಯೋಜರಾಜಿಃ ಪ್ರತಿಪನ್ನಕರ್ಣಿಕಾ |
 ಸಹಸ್ರವಸ್ವಾಪ್ತಿತ ಏಧತೇ ರಮೇ
 ಶ್ರಿಯಃ ಶ್ರಯಂತೇ ಹ್ಯಖಿಲಾಸ್ವದಾಶ್ರಯಂ || 18.31 ||

ಸ ತೇ ನಿವಾಸಃ ಶಯನೀಕೃತೋ ವಾ
 ನಾಥೇನ ನಿತ್ಯಂ ನಯನೀಕೃತೋ ವಾ |
 ಘಣೈಃ ಸಹಸ್ರೇಣ ವೃತೋ ದಲೈರ್ವಾ
 ಶೇತೇ ಬಿಲೇ ವಾ ಕಮಲೇ ಕುಶೇ ವಾ || 18.32 ||

ಶ್ರೀಸೂಕ್ತಂ ತೇ ಜನನಿ ನಲಿನಂ ಸ್ಥಾನಮಾಖ್ಯಾತಿ ಮುಖ್ಯಂ
 ದೃಷ್ಟಾಂತಂ ತ್ವತ್ಪ್ರಿಯತಮದೃಶೋರಂತರಾದಿತ್ಯವಿದ್ಯಾ |
 ಜನ್ಮಸ್ಥಾನಂ ತವ ತನುಭುವೋ ಧಾತುರಾಧರ್ವಣಾದಿಃ
 ತ್ವತ್ಸನ್ನಿಧ್ಯಾತ್ ಕ್ವ ಚ ನ ಭವತಿ ಶ್ರೀರನಿಮ್ನಾ ಮಹಿಮ್ನಾಂ || 18.33 ||

ಶೈವಾಲಕಾಂತರಗತಂ ತವ ಸದ್ಮ ವಿದ್ಮಃ
 ಸಾರಂಗಲಾಂಛಿತವಪುರ್ಮಿಲಿತಾಮೃತೌಘಂ |
 ಪೂಷ್ಣಾ ಚ ದತ್ತರುಚಿ ಪುಂಸಿ ನಪುಂಸಕೇ ಚ
 ಖ್ಯಾತಸ್ಯ ಮಾತರಿದಮಬ್ಜಪದಸ್ಯ ವಾಚ್ಯಂ || 18.34 ||

ಕಾಂತಃ ಪದತ್ರಯಮಿತಸ್ಥಲಯಾಚಕಸ್ತೇ
 ತ್ವಂ ತ್ವಂಬ ಷಟ್ಪದಮಿತೇ ನಿಲಯೇ ನಿವಿಷ್ಟಾ |
 ಸ್ಥಾನಾನ್ಯಥಾಪಿ ವಿಪುಲಾನಿ ಸಮಾಶ್ರಿತಾನಾಂ
 ಚಿತ್ರಂ ಯುವಾಂ ಕಲಯತಶ್ಚಿರಮುಚ್ಛ್ರಿತಾನಿ || 18.35 ||

ತ್ವತ್ಪಾದಪಂಕಜರಜಃ ಕಣಧನ್ಯಧನ್ಯೇ -
 ಷ್ವಂಭೋರುಹೇಷು ವಸತಾಮಲಿಪೋತಕಾನಾಂ |
 ವರ್ಗೇಷು ಹಂತ ಜನನಂ ವಲಶಾಸನಾದ್ಯಾಃ
 ವಾಂಛಂತಿ ಕಿಂ ಪುನರಮೀ ವಯಮಭಿಧಕನ್ಯೇ || 18.36 ||

ಸರೋಗಮುಪಸೇವಿತೇಽಪ್ಯಹಹ ಪೂರ್ಣಚಂದ್ರೋದಯೇ
 ಜ್ವರೋಪಹತಮಂಬುಜಂ ತವ ಪರಿಗ್ರಹಾದಿಂದಿರೇ |
 ವಿಕಾಸಯತಿ ವಿಜ್ವರಂ ವಿರಚಯನ್ನಸೌ ಭಾಸ್ಕರಃ
 ರವೇರರುಜಮಾಪ್ನುಯಾದಿತಿ ನ ಪೂರ್ವಭಾಷಾ ಮೃಷಾ || 18.37 ||

ಕಲ್ಯಾಣಧರ್ಮಾ ಕಮಲಾಸನಾಯಾ
 ಮೂರ್ತಿಂ ಹಿ ಯಸ್ತೇ ಮತಿಮಾನುಪಾಸ್ತೇ |
 ಕನ್ಯೇ ಸುಧಾಬ್ಧೀಃ ಕಮಲಾಸನತ್ವಂ
 ತಸ್ಯೋಚಿತಂ ತತ್ತ್ವತುನೀತಿಭೂಮ್ನಾ || 18.38 ||

ವಿಚ್ಛಿನ್ನಮಬ್ಧಶತಕ ವ್ಯವಧಾನತೋ ಯತ್
 ಸಂದರ್ಶನಂ ಸಹಭುವಃ ಶಶಿನಃ ಕದಾಚಿತ್ |
 ತತ್ಪದ್ಮವಾಸಿನಿ ತದೀಕ್ಷಣವರ್ಜನಾಯ
 ತಸ್ಯೋದಯೇಷು ನಿಜಸದ್ಮ ಕಿಮಾವೃಣೋಷಿ || 18.39 ||

ವಾರಿಜವನಸ್ಯ ಭಾಗ್ಯಂ ವರ್ಣಯಿತುಂ ನೈವ ವಯಮಮೀ ಶಕ್ತಾಃ |
 ಕಮಲೇ ತವ ಸ್ಥಿತೌ ಯದ್ವಿಕಲ್ಪಿತಂ ವಕ್ಷಸಾ ಸಮಂ ವಿಷ್ಣೋಃ || 18.40 ||

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಧಾಮವೈಭವಸ್ತುತಕಃ ಅಷ್ಟಾದಶಃ ||